

# የሰላማዊ ትግል ፈተና

መርስኤ ኪዳን

ግንቦት 15 2002 የተካሄደው ምርጫ ማንም ባልገመተው መልኩ በኢህአዴግ ሙሉ በሙሉ አሸናፊነት ተጠናቅቋል። ይህ ውጤት ለተለያዩ አካሎች የተለያዩ ትርጉም ይኖረዋል። በውጭ አገር ሆነው ሰላማዊ ትግል ዋጋ የለውም ኢህአዴግን በተገኘው መንገድ ሁሉ በማጥቃት መደምሰስ ያስፈልጋል ለሚሉ ለዚህ አቋማቸው ማረጋገጫ እንደሆነ አድርገው ይወስዱታል። በአገር ውስጥ በሰላማዊ መንገድ አላማቸውን ለማሳካት ሲጥሩ ለቆዩት ደግሞ በሰላማዊ ትግልና በአመፅ መካከል አንዱን እንዲመርጡ የሚያስገድድ ሁኔታ ፈጥሯል። የዚህ ፅሁፊ ትኩረት የሚሆነው እነዚህ በሰላማዊ መንገድ ሲንቀሳቀሱ የነበሩ ፓርቲዎች የገጠማቸውን ፈተና ለመዳሰስና በበኩሌ ያዋጣል የሚለውን ለመጠቀም ነው። ወደዋናው ጉዳይ ከመምራቱ በፊት ግን ይህ ያልተጠበቀ ውጤት እንዴት ተከሰተ የሚለውን ለማየት እሞክራለሁ።

ግንቦት 15 በተካሄደው ምርጫ ከ547 ወንበሮች ውስጥ ከሁለት መቀመጫዎች በስተቀር የተቀሩት በሙሉ በኢህአዴግና በአጋሮቹ መያዛቸውን ምርጫ ቦርድ በጊዜያዊ ውጤት መግለጫው አርድቶናል። አርድቶናል ያልከብት ምክኒያት ይህ ዜና ለማንም የምስራች ሊሆን ይችላል ብዬ ስለማላሰብ ነው። ገዢው ፓርቲ ራሱ ሊደነግጥና ሊያስብበት የሚገባ ዜና ነው። ምናልባት የምስራች ከሆነ ሊሆን የሚችለው በውጭ ሆነው የትጥቅ ትግል እናካሂዳለን እያሉ ለሚጩኩ አካላት ነው። ከፋም ለማም ይህ ውጤት እንዴት መጣ የሚለውን ለማየት ስሞክር በሰላት አንኳር ነጥቦች ሊከፈሉ የሚችሉ ምክኒያቶች ናቸው የመጡልኝ።

1. በተቃዋሚዎች መጥፎ ባህሪና መከፋፈል
2. ኢህአዴግ ባለፉት አምስት አመታት ባሳየው መልካም ጅምር
3. በምርጫ ሂደቱ ሚዛናዊ አለመሆንና በኢህአዴግ ጫና

በ1997 ቅንጅትን የመሰረቱት አራት ፓርቲዎች የደጋፊያቸውን ድምጽ አራት ቦታ ከመከፋፈል በማዳን በጋራ እጅግ ከፍተኛ ድምጽ ማግኘት እንደቻሉ ይታወቃል። ከፍተኛ ድምጽ ማግኘታቸው ብቻ ሳይሆን ለህብረተሰቡ ያሳዩት የነበረው ከፍተኛ የመተባበርና የአንድነት መንፈስ የደጋፊያቸውን ስነልቦና በመግዛት እምነት እንዲያሳድር አድርጎ ነበር። ሆኖም አሁን አንደኛ አራት ቦታ ተከፋፍለው በመምጣታቸው ሁለተኛ ከመከፋፈል ባለፈ እርስ በራስ በጠላትነት መተያየታቸው ጭራሽ ደጋፊያቸውን ተስፋ ከማስቆረጥ ባለፈ ድምጽ እንዲነፍጋቸው አስገድዶታል።

ከፓርቲዎች መብዛት በላይ የተቃዋሚውን ደጋፊ ተስፋ ያስቆረጠው በተቃዋሚዎች መሀል የሚታየው የመረረ ሽኩቻና ጥላቻ ህዝቡ ከሚፈልገው የፍቅር የአንድነትና የመተባበር መንፈስ ጋር አብሮ ሊሄድ አለመቻሉ ነው። ስለዚህ ከተቃዋሚ ደጋፊው ግማሹ የሚበጀውን እስኪያገኝ መቆጠብ ሲመርጥ ግማሹ ደግሞ ጭራሽ ኢህአዴግን የመረጠበት ሁኔታ ተፈጥሯል። ከነችግራቸውም ቢሆን ተቃዋሚዎችን የደገፈው ህዝብ ብዛት ደግሞ ብዙ ቦታ መከፈሉ ለኢህአዴግ አሸናፊነት አንዱ ምክኒያት ሆኗል።

ሌላው ለኢህአዴግ አሸናፊነት አስተዋጽኦ ያደረገው ባለፉት አምስት አመታት በተለይ በኢኮኖሚው የታዩት እመርታዎች ውሱን ቢሆንም የተወሰነውን የህብረተሰብ ክፍል ወደኢህአዴግ ደጋፊነት የቀየረበት ሁኔታ አለ። ይህ ተገቢ የሆነ ሂደት ነው። አንዳንዶች ኢህአዴግን ደጋፊ እንደሌለውና ብቻውን እንደተንሳፈፈ የአገር ጠላት የሚያዩበት ሁኔታ አይገባኝም። ኢህአዴግ ቀድሞም ሆነ አሁን ብዙ ደጋፊዎች እንዳሉት መደገፍም መብታቸው እንደሆነ መታወቅ ይኖርበታል።

ሶስተኛውና ከፓርቲዎች እርስ በርስ መከፋፈል ቀጥሎ ለኢህአዴግ አሸናፊነት ምክኒያት የሆነው ኢህአዴግ በምርጫው ሂደት ላይ ያደረገው ጫናና ያልተመጣጠነ ተጽእኖ ነው። የአውሮፓ ህብረት ታዛቢዎች እንዳረጋገጡት ገዢው ፓርቲ የመንግስት ሀብትን ለራሱ መቀስቀሻ ይጠቀም ነበር። የበለጠ የሚያሳዝነው ሌሎች ፓርቲዎች በክርክር ጊዜ እንኳ ከኢህአዴግ እኩል የመከራከሪያ ሰአት እንዳይመደብላቸው ተደርጎም ኢህአዴግ አልበቃ ብሎት በመንግስት ሜዲያ የቅስቀሳ ፕሮግራሞችን ያደርግ ነበር። በዚያ ላይ ባለፉት አምስት አመታት በተለያዩ ጥቅማጥቅም ያሰበሰባቸው አምስት ሚሊዮን አባላት የተመለመሉበት አኪያሄድ ተገቢ ያልሆነ እና የአንድ ፓርቲ የበላይነት ያስፈነ ሆኗል። ከሁሉ የከፋው በምርጫው ቀን እያንዳንዱ የኢህአዴግ አባልና ካድሬ አምስት አምስት ግለሰቦችን ይዞ ሄዶ የድርጅቱ ምልክት የሆነውን ንብን እንዲመርጡ

ያደረገበት ሁኔታ የኢህአዴግ አላማ ምን እንደሆነ ግራ እንዲገባን ያደረገ ድርጊት ነው። የኢህአዴግ ገደብየለሽ ጫና በሰላማዊ ትግሉ ውስጥ የሚገኙ ሀይሎችን ተስፋ የሚያስቆርጥ ሁኔታ ፈጥሯል።

በኢትዮጵያ ሰላማዊ ትግል እናደርጋለን የሚሉ ብዙ ፓርቲዎች ቢኖሩም በእርግጥ ለሰላማዊ ፖለቲካ ምህዳር መፈጠር ያሚያስፈልገውን መቻቻልንና መከባበርን የሚያሳዩ ጥቂት ናቸው ማለት ይቻላል። በአገሪቱ ከሚንቀሳቀሱ ዋና ዋና የፖለቲካ ሀይሎችን ብንመለከት መድረክ የሚባለው የፓርቲዎች ስብስብ ለመቻቻልና ምክኒያታዊ ፖለቲካ መፈጠር ጥረት በማድረግ ፋንታ ጭራሽ ልዩነትን በማስፋትና ገዢውን ፓርቲ ባገኘው መንገድ ማጥቃት ላይ አተኩሯል። የኢህአዴግም አኪያሄድ በተመሳሳይ መልኩ ያለውን ሀይል ሁሉ ተጠቅሞ አጻፋውን መመለስ ሆኗል። በዚህም ስትራቴጂ መሰረት አምስት ሚሊዮን ካድሬዎችን በማሰማራት እያንዳንዱ ካድሬ አምስት አምስት ግለሰቦችን እንዲቆጣጠር በማድረግ ህዝቡ ኢህአዴግን ከመምረጥ ወጪ አማራጭ እንዳይኖረው አድርጎታል። በዚህ መሀል ለሰላማዊ ትግልና ለመቻቻል ፖለቲካ ቁርጠኛ አቋም የያዙ እንደ ኢዴፓ ያሉ ፓርቲዎችም የቋም በቀሉ በትር ቀማሽ ሆነዋል።

አሁን ከባድ ፈተና ውስጥ የገቡት እነኚህ ለሰላማዊና የመቻቻል ፖለቲካ ቁርጥ አቋም ያላቸው ፓርቲዎች እንጂ ሰላማዊ ትግልን አማራጭ ባለመኖሩ ብቻ የሚከተሉት ድርም ከልባቸው ስላልሰሩበት ብዙም ሊቆጫቸው አይገባም። አሁን ከፍተኛ ፈተና ውስጥ የገባው ለሰላማዊና ምክኒያታዊ ፖለቲካ ቁርጥ አቋም የያዘው ኢዴፓ ብቻ ሳይሆን ኢዴፓን መሰል ሰላማዊ እንቀሳቃሴ ለማድረግ በቅርብ እንቅስቃሴ የጀመሩ እንደ ኢትዮጵያ ራሻይ ፓርቲና ብርሀን ለአንድነትና ለዴሞክራሲ ያሉ ፓርቲዎችም ጭምር ናቸው።

የነኚህ ሰላማዊ ፓርቲዎች ፈተና እንግዲህ ወይ ሰላማዊ ትግሉን በመቀጠል ወይ ከሰላማዊ ትግሉ ውጪ ሌላ አማራጭን በመፈለግ ወይ ደግሞ በመክሰም መካከል አንዱን የመምረጥ ፈተና ነው። መክሰም የሚለው አማራጭ በተለይ ለአዳዲሶቹ ፓርቲዎች ሊቀል የሚችል ግን በጣም አሳዛኝና ቀስም ሰባሪ ምርጫ ነው። የነኚህ ፓርቲዎች መክሰም ከስልሳዎቹ ጀምሮ እርስ በራስ ሲጠጣበጡና አገሪቱን በጥላቻና በእልህ ሲያናወጡ ለነበሩ ሀይሎች መድረኩን የሚያስፋና በአገሪቱ አሁን ካለው በከፋ መልኩ የጥላቻ ፖለቲካ እንዲሰፋ የሚያደርግ ነው። ከሰላማዊ ትግል ውጪ ያሉ አማራጮችን እንዳማራጭ የሚወስዱ ሰዎች በመጀመሪያ አላማቸውን በትክክል ለይተው ማስቀመጥ አለባቸው። ሰላምን ለማምጣት ከሆነ ሰላም በጦርነት አይመጣም። አንድነት ከሆነ፣ ፍቅር በጥላቻ አይመጣም። ስለሆነም ይህ አማራጭ እንዳማራጭ ራሱ መቅረብ የሌለበት ነው። እንደከዚህ ቀደምቱ (የስልሳዎቹ) ፖለቲከኞች አንዱን በጠላት ፈርጆ ለማጥቃት ከሆነ ግን ሊያዋጣ ይችላል።

ምንም እንኳን ከባድ ፈተና ቢገጥመውም በኢትዮጵያ ሰላምን ፍቅርን አንድነትን ለማስፈን ብቸኛውና የሚያዋጣው መንገድ ሰላማዊ የፖለቲካ ትግል ነው። ሆኖም ሰላማዊ ትግል እንደከዚህ ቀደም በተበታተነና እርስበራስ በሚጣረስ መልኩ ከተደረገ ውጤታማ ሊሆን እንደማይችል ከ2002ቱ ምርጫ በላይ አስተማሪ ያለ አይመስለኝም። ስለሆነም እውነተኞቹ ለሰላምና ለመቻቻል የቆሙ ፓርቲዎች አይዲዮሎጂያቸውና መሰረታዊ አስተሳሰባቸው እስከተቀራረቡ ድረስ ተቀራርበው መስራትና ግዙፉን ኢህአዴግን በህብረት መግጠም ይኖርባቸዋል። በተለይ የኢትዮጵያውያን ዴሞክራሲያዊ ፓርቲ (ኢዴፓ) በአገሪቱ ያሉ ለሰላምና ለመቻቻል ፖለቲካ ዝግጁ የሆኑ ፓርቲዎችን በማሰባሰብ እንደከዚህ ቀደም መሪ ሚና መጫወት ይጠበቅባቸዋል። ሰላማዊና ምክኒያታዊ ፖለቲካ ኢህአዴግ መልካም ስለሆነ ወይ መጥፎ ስለሆነ የሚያዝ አቋም ሳይሆን ለሰላም ለአንድነትና ለዴሞክራሲ ብቸኛው መንገድ ስለሆነ በአስቸጋሪ ጊዜም ቢሆን ሊታገሉለት የሚገባ ነው።

መርስኤ ኪዳን

ግንቦት 2002 ዓ.ም.

[mersea.kidan@gmail.com](mailto:mersea.kidan@gmail.com)